

પ્રસાર ભારતી

સમાચાર વિભાગ, આકાશવાણી, અમદાવાદ

Date : 03-01-2025
Day : Friday

Midday : 1.20 to 1.30
National News

આકાશવાણી સમાચાર યશવી મહેતા વાંચે છે.

1. પ્રધાનમંત્રી નરેન્દ્ર મોદી આજે દિલ્લી ખાતે અનેક વિકાસ કામોનું ઉદ્ઘાટન અને શિલાન્યાસ કરશે
2. રાષ્ટ્રપતિ દ્રૌપદી મુર્મુ આજે બેંગલુરુના નિમ્હાન્સ ખાતે મનોચિકિત્સા બ્લોક અને સેન્ટ્રલ લેબોરેટરી સંકુલનું ઉદ્ઘાટન કરશે
3. ડો.કંભમપતિએ ઓડિશાના અને શ્રી અજયકુમાર ભલ્લાએ મણીપુરના રાજ્યપાલ તરીકે શપથગ્રહણ કર્યા
4. મધ્યપ્રદેશમાં આજથી રાષ્ટ્રીય બાળ વિજ્ઞાન કોંગ્રેસનો પ્રારંભ થશે
5. ભારત ઓસ્ટ્રેલીયા વચ્ચે પાંચમી અને અંતિમ ટેસ્ટમાં ભારત પ્રથમ ઈનિંગમાં 185 રને ઓલ આઉટ

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)
(સમાચારને અંતે - આકાશવાણી પરથી સમાચાર પૂરા થયા)

PM- DELHI PROJECTS

પ્રધાનમંત્રી નરેન્દ્ર મોદી આજે દિલ્હીમાં બહુવિધ વિકાસ પરિયોજનાઓનું ઉદ્ઘાટન અને શિલાન્યાસ કરશે. તેઓ જેજે ક્લસ્ટરના રહેવાસીઓ માટે લગભગ 1700 નવા બાંધવામાં આવેલા આવાસોનું પણ ઉદ્ઘાટન કરશે અને નવા બનેલા અશોક વિહારમાં લાભાર્થીઓને યાવીઓ સોંપશે. શ્રી મોદી બે શહેરી પુનઃવિકાસ પ્રોજેક્ટ્સ- નૌરોજી નગર ખાતે વર્લ્ડ ટ્રેડ સેન્ટરનું ઉદ્ઘાટન કરશે.

આ ઉપરાંત, લગભગ 300 કરોડ રૂપિયાના ખર્ચે દ્વારકા ખાતે બનેલા સેન્ટ્રલ બોર્ડ ઓફ સેકન્ડરી એજ્યુકેશનના સંકલિત કાર્યાલય સંકુલનું પણ ઉદ્ઘાટન કરશે. શ્રી મોદી દિલ્હી યુનિવર્સિટીમાં 600 કરોડ રૂપિયાથી વધુના ત્રણ નવા પ્રોજેક્ટનો પણ શિલાન્યાસ કરશે. ઉપરાંત શ્રી મોદી નજફગઢના રોશનપુરા ખાતે વીર સાવરકર કોલેજનો શિલાન્યાસ કરશે.

PM-DELHI-PROJECTS

પ્રધાનમંત્રી નરેન્દ્ર મોદીએ કહ્યું છે કે, આજનો દિવસ દિલ્હીના વિકાસ માટે ખૂબ જ મહત્વપૂર્ણ છે. એક સોશિયલ મીડિયા પોસ્ટમાં, શ્રી મોદીએ વિવિધ વિકાસ પ્રોજેક્ટ્સ વિશે માહિતી આપતા કહ્યું કે આટલા મોટા પાયે વિકાસના કામો દિલ્હીના લોકોનું જીવન સરળ બનાવશે. તેમણે કહ્યું કે, આ તમામ પ્રયાસો ભવિષ્યની પેઢીઓને જ્ઞાન, નવીનતા અને તકોથી સશક્ત બનાવવાની સરકારની પ્રતિબદ્ધતાને પ્રતિબિંબિત કરે છે.

PREZ - GOLDEN JUBILEE CELEBRATION

રાષ્ટ્રપતિ દ્રૌપદી મુર્મુ આજે બેંગલુરુમાં નિમ્હાન્સના સુવર્ણ જયંતીની ઉજવણી પ્રસંગે મુખ્ય અતિથિ તરીકે ઉપસ્થિત રહેશે. આ પ્રસંગે રાષ્ટ્રપતિ નવા મનોચિકિત્સા બ્લોક, સેન્ટ્રલ લેબોરેટરી સંકુલ અને હોસ્ટેલ બિલ્ડિંગનું ઉદ્ઘાટન કરશે. ત્યારબાદ રાષ્ટ્રપતિ ઉત્તર કર્ણાટકના બેલગાવીમાં એક અત્યાધુનિક કેન્સર હોસ્પિટલનું પણ ઉદ્ઘાટન કરશે. આ પ્રસંગે રાજ્યપાલ થાવરચંદ ગેહલોત, કેન્દ્રીય મંત્રી જે.પી. નડ્ડા, પ્રહલાદ જોશી અને અન્ય મહાનુભાવો ઉપસ્થિત રહેશે.

GOVERNOR OATH

ઓડિશાના નવનિયુક્ત રાજ્યપાલ ડૉ. હરિ બાબુ કંભમપતિએ આજે સવારે ભુવનેશ્વરના રાજભવનમાં શપથ લીધા છે.. ઓડિશા હાઈકોર્ટના મુખ્ય ન્યાયાધીશ જસ્ટિસ ચારધારી શરણ સિંહે રાજ્યના 27મા રાજ્યપાલ તરીકે શપથ લેવડાવ્યા હતા.

શપથ ગ્રહણ સમારોહ દરમિયાન ઓડિશાના મુખ્યમંત્રી મોહન ચરણ માઝી, નાયબ મુખ્યમંત્રીઓ, રાજ્ય વિધાનસભાના અધ્યક્ષ રાજ્યના મંત્રીઓ, વિપક્ષના નેતા નવીન પટનાયક સહિત અન્ય મહાનુભાવો હાજર રહ્યા હતા. ગયા મહિનાની 27મી તારીખે રઘુબર દાસના રાજીનામા બાદ ડૉ.કંભમપતિને ઓડિશાના ગવર્નર તરીકે નિયુક્ત કરવામાં આવ્યા હતા. આ પહેલા તેઓ મિઝોરમના ગવર્નર રહી ચૂક્યા છે.

દરમિયાન, પૂર્વ કેન્દ્રીય ગૃહ સચિવ અજય કુમાર ભલ્લાએ પણ આજે મણિપુરના રાજ્યપાલ તરીકે શપથ લીધા છે.. મણિપુર હાઈકોર્ટના ચીફ જસ્ટિસ ડી.કીષ્ણાકુમારે તેમને શપથ લેવડાવ્યા હતા. શ્રી ભલ્લા લક્ષ્મણ પ્રસાદ

આચાર્યનું સ્થાન લેશે છે. શ્રી ભલ્લા એ ઓગસ્ટ 2024 સુધી લગભગ પાંચ વર્ષ ભારતના ગૃહ સચિવ તરીકે સેવા આપી હતી

NATIONAL-CHILDREN-S-SCIENCE- CONGRESS-MP.

મધ્યપ્રદેશમાં આજથી 31મી રાષ્ટ્રીય બાળ વિજ્ઞાન કોંગ્રેસનો પ્રારંભ થશે. રાજ્યના મુખ્યમંત્રી ડો. મોહન યાદવ ભોપાલમાં ચાર દિવસ સુધી ચાલનારા આ કાર્યક્રમનું ઉદ્ઘાટન કરશે.

"સ્વાસ્થ્ય અને સુખાકારી માટે ઇકોસિસ્ટમને સમજવી" એ આ વર્ષની વિષય વસ્તુ છે. આ કાર્યક્રમનો ઉદ્દેશ્ય બાળકોને વૈજ્ઞાનિક વિચારસરણી વિકસાવવા અને સમાજની સમસ્યાઓના નિરાકરણમાં નવીનતાનો ઉપયોગ કરવા પ્રેરિત કરવાનો છે. અમારા સંવાદદાતા અહેવાલ આપે છે કે આ કાર્યક્રમમાં દેશના વિવિધ રાજ્યોમાંથી 700થી વધુ બાળ વૈજ્ઞાનિકો અને શિક્ષકો ભાગ લઈ રહ્યા છે. આ ઉપરાંત બહેરીન, સંયુક્ત આરબ અમીરાત, ઓમાન અને સાઉદી અરેબિયા સહિતના દેશોના પ્રતિનિધિઓ ભાગ લેશે. વિજ્ઞાન અને ટેકનોલોજી મંત્રાલય દ્વારા રાષ્ટ્રીય બાળ વિજ્ઞાન કોંગ્રેસનું આયોજન કરવામાં આવ્યું છે.

REV-TRAINS-AND-FLIGHTS-DELAYED

દિલ્હીમાં આજે ગાઠ ધુમ્મસ અને ઓછી વિઝિબિલિટીના કારણે હવાઈ અને રેલ વ્યવહાર પ્રભાવિત થયો છે

ઈન્દિરા ગાંધી ઈન્ટરનેશનલ એરપોર્ટ પર ઓછી વિઝિબિલિટીના કારણે લગભગ 50 ફ્લાઈટ્સ મોડી પડી હોવાના અહેવાલ છે. દેશના ઉત્તરીય

ક્ષેત્રમાં ગાઢ ધુમ્મસને કારણે ઘણી ટ્રેનોની અવરજવર પણ પ્રભાવિત થઈ છે, જેના કારણે વિઝિબિલિટી ઘટી ગઈ છે. ભારતીય રેલ્વે અનુસાર, દિલ્હી આવતી 24 ટ્રેનો પાંચ કલાક સુધી મોડી ચાલી રહી છે. મુસાફરોને સ્ટેશન પર પહોંચતા પહેલા ટ્રેનની નવીનતમ સ્થિતિ તપાસવા સલાહ આપવામાં આવી છે.

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/ગુજરાતી અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળા મ્યુઝિક

MUMBAI-GOA HIGHWAY-ACCIDENT

રાયગઢમાં મુંબઈ-ગોવા હાઈવે પર આજે એક અકસ્માતમાં ચાર લોકોના મોત થયા છે અને અન્ય ત્રણ ગંભીર રીતે ઘાયલ થયા છે.

આ અકસ્માતમાં વીર રેલ્વે સ્ટેશન નજીક ટોઇંગ વાહને રસ્તાની બાજુએ પાર્ક કરેલી કારને ટક્કર મારી હતી. ટક્કરના કારણે કાર હવામાં ઉછળીને કેટલાક ફૂટ દૂર પડી હતી અને કારમાં સવાર ત્રણ લોકોના ઘટનાસ્થળે જ મોત થયા. ઇજાગ્રસ્તો પૈકી એકનું સારવાર દરમિયાન મોત થયું હતું, જ્યારે અન્યોની હાલત ગંભીર છે

REV. PM SAVITRIBAI PHULE

આજે સમાજ સુધારક સાવિત્રીબાઈ કુલેની જન્મજયંતિ છે. આ પ્રસંગે પ્રધાનમંત્રી નરેન્દ્ર મોદીએ સુશ્રી કુલેને શ્રદ્ધાંજલિ અર્પણ કરી છે. સોશિયલ મીડિયા પર એક પોસ્ટમાં, પ્રધાનમંત્રીએ સાવિત્રીબાઈ કુલેને મહિલા સશક્તિકરણના ઉદાહરણ અને શિક્ષણ અને સામાજિક સુધારણાના ક્ષેત્રમાં અગ્રણી તરીકે વર્ણવ્યા હતા.

દરમિયાન, કોંગ્રેસના પ્રમુખ મલ્લિકાર્જુન ખડગેએ પણ શ્રદ્ધાંજલિ અર્પણ કરતાં કહ્યું કે સુશ્રી કુલેએ મહિલા શિક્ષણ માટે દરવાજા ખોલ્યા અને સમાજના વંચિત, દલિત અને શોષિત વર્ગોના અધિકારો માટે જોરશોરથી લડ્યા.

PM-VELU-NACHIYAR

પ્રધાનમંત્રીએ આજે રાણી વેલુ નાચિયારને તેમની જન્મજયંતિ પર શ્રદ્ધાંજલિ આપી છે. સોશિયલ મીડિયા પોસ્ટમાં, શ્રી મોદીએ કહ્યું કે, રાણી વેલુ નાચિયારે શાસન સામેની તેમની લડાઈમાં અપ્રતિમ બહાદુરી અને વ્યૂહાત્મક પ્રતિભા દર્શાવી હતી. તેમણે ઘણી પેઢીઓને જુલમ સામે ઊભા રહેવા અને સ્વતંત્રતા માટે લડવાની પ્રેરણા આપી છે. પ્રધાનમંત્રીએ મહિલા સશક્તિકરણને આગળ વધારવામાં તેમની ભૂમિકાની પ્રશંસા કરી છે.

PM- URS

પ્રધાનમંત્રી નરેન્દ્ર મોદીએ ખ્વાજા મોઇનુદ્દીન ચિશ્તીના ઉર્સ પર લોકોને શુભેચ્છા પાઠવી છે અને દરેકના જીવનમાં સુખ અને શાંતિની કામના કરી. શ્રી મોદીએ મંત્રીશ્રી કિરેન રિજિજુને એક ચાદર ભેટમાં આપી છે, જે તેમના વતી અજમેર શરીફ દરગાહ ખાતે ઉર્સના અવસરે અર્પણ કરવામાં આવશે.

દરમિયાન, શ્રી રિજિજુએ આજે દિલ્હીમાં નિઝામુદ્દીન ઓલિયા દરગાહની મુલાકાત લીધી હતી અને યાદર ચઢાવી હતી. તેમણે મીડિયાને જણાવ્યું કે તેઓ આવતીકાલે અજમેર શરીફમાં શ્રી મોદી વતી યાદર ચઢાવશે.

UNSC- NEW MEMBERS

ડેનમાર્ક, ગ્રીસ, પાકિસ્તાન, પનામા અને સોમાલિયાએ ગઈકાલે સંયુક્ત રાષ્ટ્ર સુરક્ષા પરિષદના બિન-સ્થાયી સભ્યો તરીકે તેમની બે વર્ષની મુદતનો પ્રારંભ કર્યો છે

આ પાંચ દેશોએ એક્વાડોર, જાપાન, માલ્ટા, મોઝામ્બિક અને સ્વિટ્ઝર્લેન્ડનું સ્થાન લીધું છે. આ દેશોની જવાબદારીઓની શરૂઆત નિમિત્તે ગઈકાલે ન્યૂયોર્કમાં સંયુક્ત રાષ્ટ્રના મુખ્યાલય ખાતે ધ્વજવંદન સમારોહ યોજાયો હતો.

ઉલ્લેખનીય છે કે, યુએનએસસીમાં હાલમાં 15 સભ્યો છે- પાંચ કાયમી અને 10 ચૂંટાયેલા સભ્યો, જેઓ બે વર્ષની મુદતની સેવા આપે છે. અમેરિકા, બ્રિટન, રશિયા, ચીન અને ફ્રાન્સ યુએનએસસીના સ્થાયી સભ્યો છે, જે તમામ પાસે વીટોની સત્તા છે. સામૂહિક રીતે, આ જૂથને P5 તરીકે ઓળખવામાં આવે છે.

TUNISIA-BOATS SANK

ત્યુનિશિયાના સફાક્સ પ્રાંતમાં વિમાન દુર્ઘટનામાં મૃત્યુ પામેલા 27 લોકોના મૃતદેહ મળી આવ્યા છે. મરીન ગાર્ડ અને નેવીએ આ દુર્ઘટનામાં દસ્તાવેજો વિના મુસાફરી કરી રહેલા 83 પ્રવાસીઓને બચાવી લીધા છે. જેમાં 17 મહિલાઓ અને સાત બાળકો છે. બચાવ કામગીરી હજી ચાલી રહી છે.

ઉલ્લેખનીય છે કે, દુર્ઘટના સમયે જહાજ ભૂમધ્ય સમુદ્રમાંથી ઇટાલિયન ટાપુ લેમ્પેડુસામાં ગેરકાયદેસર રીતે પ્રવેશવાનો પ્રયાસ કરી રહ્યું હતું.

CRICKET

બોર્ડર-ગાવસ્કર ટ્રોફી માં, ભારત-ઓસ્ટ્રેલિયા વચ્ચે રમાઈ રહેલી પાંચમી અને અંતિમ ટેસ્ટ મેચમાં,ભારત પહેલી ઈનિંગમાં ૧૮૫ રને ઓલ આઉટ થયું.ભારત તરફથી રિષભ પંતે ૪૦,રવીન્દ્ર જાડેજા એ ૨૬, બૂમરાહ ૨૨ અને કોહલીએ ૧૭ રન બનાવ્યા હતા. ઓસ્ટ્રેલિયા તરફ થી સ્કોટ બોલેન્ડે ૪,સ્ટોક ૩ અને કમિન્સે ૨ વિકેટો ઝડપી હતી. રમતના અંતે મુજબ ઓસ્ટ્રેલીયાએ તેની પહેલી ઈનિંગમાં ૧ વિકેટે ૯ રન બનાવી લીધા છે.

ઉલ્લેખનીય છે કે, ઓસ્ટ્રેલિયાએ મેલબોર્નમાં રમાયેલી ચોથી ટેસ્ટ મેચમાં ભારતને હરાવી શ્રેણીમાં 2-1ની સરસાઈ મેળવી લીધી છે. વર્લ્ડ ટેસ્ટ ચેમ્પિયનશિપની ફાઇનલમાં જગ્યા બનાવવાની આશા જીવંત રાખવા માટે ભારત માટે આ મેચ જીતવી મહત્વપૂર્ણ છે.

NEPAL-EARTHQUAKE

નેપાળના કરનાલી પ્રાંતના મુગુમાં આજે સવારે પર 4.4ની તીવ્રતા ધરાવતો ભૂકંપ નોંધાયો છે. નેશનલ સેન્ટર ફોર અર્થકવેક મેઝરમેન્ટ એન્ડ રિસર્ચ અનુસાર, આજે સવારે 8:03 વાગ્યે મુગુ જિલ્લામાં રિક્ટર સ્કેલ પર 4.4ની તીવ્રતા ધરાવતો ભૂકંપ નોંધાયો હતો.

આ પહેલા ગુરુવારે બાગમતી પ્રાંતના સિંધુપાલચોકમાં રિક્ટર સ્કેલ પર 4.8ની તીવ્રતાનો ભૂકંપ નોંધાયો હતો. કાઠમંડુ ખીણમાં ગઈકાલે બપોરે પણ ભૂકંપના આંચકા અનુભવાયા હતા. રાષ્ટ્રીય ધરતીકંપ માપન અને સંશોધન કેન્દ્રના જણાવ્યા અનુસાર, ભૂકંપનું કેન્દ્ર જિલ્લાના માજિતર ખાતે સ્થિત હતું.